

## 43. Il-Qasma tax-Xoghol

Ommna n-Natura dahlet ġo bosk aħdar,  
u sabet ħafna siġar kbar għoljin  
li jagħmlu biss il-ħdura mingħajr frotta;  
“Isa,” qaltilhom, “tkunux għażżenin!”

Bagħtet lill-awrikarja taqta’ t-travi,  
lill-fagu u l-arżnu jagħmel il-għamara,  
u lill-balluta tibni l-bastimenti,  
lill-qastan is-selvaġġ jonqox xi vara;  
lill-qasab u lill-virgi jaħdmu l-qfief,  
lir-rand jagħmel kurunu f’ras l-għorrief;  
lis-siġar taċ-ċipress twal u għoljin  
poġġiethom dritti għassa mal-mejtin;  
lil dawk imbagħad li kienu msewsa u kbar  
bagħtithom biex jinħarqu ġewwa n-nar.